

૦૩) અર્શને ઉપાડનારા અને અન્ય નિકટવર્તી ફરિશ્તાઓ પર દુરુદો સલાતના સંદર્ભમાં આપ (સ.)ની દુઆ

બિસ્મિલ્લાહિર રહમાનિર રહીમ

અય અલ્લાહ ! તારા અર્શને ઉપાડનારા ફરિશ્તાઓ કે જે તારી તસ્બીહ કરવાથી કદી કંટાળતા નથી અને તારી પવિત્રતાનું વર્ણન કરતાં કદી થાકતા નથી કે ન તો તારી ઈબાદતથી દુર્દશાગ્રસ્ત અને ઉદાસ થાય છે કે ન તો તારા કોઈ કાર્યને બજાવી લાવવામાં પ્રયત્ન કે પ્રયાસ કરવાને બદલે આળસ કરે છે કે ન તો તારી સાથે પ્રેમ કરવાથી ગાફેલ બને છે અને સૂર ફૂંકવાવાળા ઈસરાફિક (અ.) કે જે ઊંચી નજર રાખીને તારી પરવાનગીની અને તારા હુકમને કાર્યાન્વિત કરવાની વાટ જોઈ રહ્યા છે જેથી સૂર ફૂંકીને કબરોમાં પડેલાં મડદાંને સચેત કરે અને મીકાઈલ (અ.) કે જે તારી વહીના અમાનતદાર અને આકાશવાસીઓ જેમના આજ્ઞાપાલનને કારણે ઉચ્ચ દરજ્જા પર (આરૂઢ) છે અને જીબ્રઈલ (અ.) કે જે તારી વહીના અમાનતદાર અને આકાશવાસીઓ જેમના આજ્ઞાપાલક અને ફરમાબરદાર છે અને તારી બારગાહમાં ઊંચું સ્થાન અને ખાસ સાનિધ્ય ધરાવે છે અને તે રૂહ કે જે પડદાના ફરિશ્તાઓ ઉપર નિયુક્ત થયેલ છે અને તે રૂહ કે જેની ઉત્પત્તિ તારા આલમે અમ્મથી થયેલી છે તે બધા ય પર તારી રહેમત વરસાવ.

એવી જ રીતે એ ફરિશ્તાઓ ઉપર રહેમત વરસાવ કે જે તેમનાથી ઉતરતા દરજ્જાવાળા અને આકાશોમાં સ્થિર થયેલા અને તારા સંદેશાઓના અમાનતદાર છે અને એ ફરિશ્તાઓ ઉપર કે જેમનામાં કોઈને પ્રયત્ન કે પ્રયાસ કરવાથી નિરાશા અને કોઈ તકલીફથી દુઃખ કે નિઃસહાયતા ઉત્પન્ન થતી નથી કે ન તો તારી તસ્બીહ (રટણ) કરવાથી તેમના નફ્સની ઈચ્છાઓ તેમને રોકે છે કે ન તો ગફલતની દૃષ્ટિએ તેમનામાં એવી ભૂલચૂક પેદા થાય છે કે જે તેમને તારી તા'ઝીમ કરવાથી અવરોધે, તેઓ તો આંખો ઝુકાવેલી અવસ્થામાં છે કે (તારા મહાન નૂરની તરફ) નજર ઊંચી કરવાનો ઈરાદો પણ કરતા નથી અને પોતાની હડપચી (દાઢી) વરાણે પડેલા છે અને તારે ત્યાંના દરજ્જાઓ મેળવવા

તેમની ઉત્કંઠા બેહદ અને અનંત છે અને તારી નેઅમતોની યાદમાં ખોવાયેલા છે અને તારી અઝમત અને વડાઈની સામે માથું ઝુકાવેલી અવસ્થામાં (નતમસ્તક) છે.

અને એ ફરિશ્તાઓ પર રહેમત વરસાવ કે જેઓ ગુનેગારો માટે તૈયાર કરેલ ભડકાવાળી જહન્નમને જુએ છે તો કહે છે, પાક છે તારી ઝાત ! અમે તારી ઈબાદતનો જે હક હતો તેવી (ઈબાદત) કરી નથી. (અય અલ્લાહ !) તું તેમના ઉપર અને રહેમતના ફરિશ્તાઓ પર અને એમના ઉપર કે જેમને તારી બારગાહમાં સાનિધ્ય પ્રાપ્ત થયેલ છે અને તારા પયગમ્બરો તરફ ગુપ્ત સંદેશાઓ લઈ જનારાઓ છે અને તારી વહીના અમાનતદાર છે તેમના ઉપર રહેમત વરસાવજે અને તે વિવિધ પ્રકારના ફરિશ્તાઓ ઉપર પણ કે જેમને તે તારા માટે ખાસ નીમ્યા છે અને જેમને તસ્બીહ અને પવિત્રતા દ્વારા ખાવા-પીવાથી બેફિકર કરી દીધા છે અને જેમને આસમાનના તબક્કાઓના આંતરિક ભાગોમાં વસાવ્યા છે.

અને એ ફરિશ્તાઓ ઉપર રહેમત વરસાવજે કે જે આસમાનોના તબક્કાઓ ઉપર તારા વાયદા પૂરા કરવાના હુકમની રાહ જોવામાં સ્થાયી છે.

અને વરસાદના પુરવઠાવાળા અને વાદળોને હાંકનારાઓ ઉપર અને તેમના ઉપર કે જેમના ઝાટકાથી મેઘગર્જનાનો અવાજ સંભળાય છે અને જ્યારે એમને છંછેડવાથી ગર્જના કરનારાં વાદળાં રવાના થઈ જાય છે તો વીજળીના કડાકા તડપવા લાગે છે અને એ ફરિશ્તાઓ ઉપર કે બરફ અને હિમકણોની સાથે ને સાથે રહે છે અને જ્યારે વરસાદ પડે છે તો તેમના બિંદુઓની સાથે સાથે નીચે ઉતરે છે અને હવાની જમાવટોની દેખરેખ રાખે છે અને એ ફરિશ્તાઓ ઉપર કે જે પહાડો ઉપર નિયુક્ત થયેલા છે જેથી તે પહાડો પોતાની જગ્યાએથી ખસી જવા ન પામે અને એ ફરિશ્તાઓ પર રહેમત વરસાવજે કે જેમને તું પાણીના વજન અને મુશળધાર અને તોફાની વરસાદોની માત્રા ઉપર મૂકેલા છે અને એ ફરિશ્તાઓ પર પણ કે જે અણુગમતી મુસીબતો અને ઉત્તમ ભલાઈને લઈને

જમીનવાસીઓની તરફ તારા મોકલેલા છે અને તેમના ઉપર કે જે આ'માલને લખનારા મોટા દરજ્જાવાળા અને નેકી કરનારા છે અને તેમના ઉપર કે જે દેખરેખ રાખનારા કેરામિન કાતેબીન છે અને મલેકુલ મોત અને તેના સહાયકો અને મદદગારો અને મુન્કીર નકીર અને કબરવાસીઓની અજમાયશ કરવાવાળા પર અને બયતુલ મામૂરનો તવાફ કરવાવાળા પર અને માલિક તેમજ જહન્નમના દ્વારપાળો પર અને સ્વાર્ગાધ્યક્ષ તેમજ જન્નતના અન્ય નિરીક્ષકો પર અને એ ફરિશ્તાઓ પર કે જેઓ ખુદાના હુકમની નાફરમાની નથી કરતા અને જે હુકમ તેમને કરવામાં આવે છે તેને બજાવી લાવે છે અને એ ફરિશ્તાઓ પર (રહેમત વરસાવજે) કે જેઓ (આખેરમાં) 'સલામુન અલૈકુમ' પછી કહેશે કે દુનિયામાં તમે સબર કર્યો (આ એનો બદલો છે) જુઓ તો ખરા આખેરતનું ઘર કેવું સરસ છે ! અને દોઝખના એ નિરીક્ષકો પર કે જ્યારે તેમને એવું કહેવામાં આવશે કે તેને ગિરફતાર કરીને તૌક અને ઝંજીરો પહેરાવી દો પછી તેને જહન્નમમાં ફેંકી દો તો તે તેમની તરફ ઝડપથી આગળ વધશે અને તેને જરા પણ મોહલત નહીં આપે અને એ પ્રત્યેક ફરિશ્તા પર (રહેમત વરસાવજે) કે જેનું નામ અમે લીધું નથી કે ન તો અમને ખબર છે કે તેનો તારે ત્યાં કેવો મરતબો છે અને તેને કયા કામ માટે નિયુક્ત કરેલ છે અને હવા, જમીન અને પાણીમાં રહેવાવાળા ફરિશ્તાઓ પર અને એમના ઉપર કે જેઓ સૃષ્ટિ ઉપર નિયુક્ત કરેલા છે એ બધા ય ઉપર રહેમત નાઝિલ ફરમાવ એ દિવસે કે જ્યારે દરેક વ્યક્તિ એ રીતે આવશે કે એની સાથે એક હાંકનારો હશે અને એક સાક્ષી આપનારો અને એ બધાય ઉપર એવી રહેમત નાઝિલ ફરમાવ કે જે તેમના માટે ઈજ્જતનું, ઉચ્ચ સન્માનનું અને પવિત્રતા, ઉચ્ચ પ્રકારની પવિત્રતાનું કારણ હોય. અય અલ્લાહ ! જ્યારે તું તારા ફરિશ્તાઓ અને રસૂલો ઉપર રહેમત નાઝિલ કરે અને અમારી સલાતો સલામને તેમના સુધી પહોંચાડે તો અમારા ઉપર પણ તારી રહેમત નાઝિલ કરજે એટલા માટે કે તેં અમને તેમની શુભચર્યા કરવાની કૃપા અર્પણ કરી, નિઃસંશય તું માફી આપનાર અને કૃપાળુ છે. ★